

# افغانستان آزاد – آزاد افغانستان

AA-AA

چو کشور نباشد تن من مباد همه سر به سر تن به کشتن دهیم  
بدین بوم و بر زنده یک تن مباد از آن به که کشور به دشمن دهیم

www.afgazad.com

afgazad@gmail.com

Political

سیاسی

حیات پیاوری  
۲۶ اپریل ۲۰۱۵

## کودتا یا سیاسي فاجعه

۱



د افغانستان په وروستي څلویښت کلن تاریخ کېنې د څو کودتاگانو را منځته کیدل او د هغو ناوړه پایلي فاجعه د انگلیسي ژبي د (Disaster) د کلیمې سره برابره او د ناوړې پېښې او مصیبت په معنی ده. فاجعه کیدای شي طبیعي او یا غیر طبیعي وي. طبیعي لکه زلزله، رلی د غر ښویدل، سیلاب، وچکالي او داسې نور. غیر طبیعي د انسانانو په لاس رامنځ ته کیدونکي پېښې دي. لکه ایکولوژیکی او چاپیریالي ستونزې یعنی (د ځنگلونو بېرحمانه وهل، هوا ته د مضره گازونو خپرول، د چاپیریال لکه د اوبو، هوا او ځمکې) ککړول او د هغوی ناوړه پایلي چې د ټولنیزو، سیاسي، اقتصادي او ډول ډول سترو انساني ناوړینونو د رامنځته کیدو سبب گرځي. زه په دې بحث کېنې د طبیعي پېښو په اړه نه بلکه د انسان په لاس آگاهانه، پلان او رامنځته شوي سیاسي پېښې او فاجعي په اړه چې کودتا بلل کېږي او نه جبران کیدونکې سیاسي، اقتصادي او ټولنيزي ناوړه پایلي لري، شته معلومات شریکوم.

د کودتا کلیمه د فرانسوي ژبي د (coup d'état) د کلیمې څخه راخستل شوې چې په متغیر ډول په پښتو او دري ژبو کېنې استعمالیږي، د انسان په لاس جوړه شوي سیاسي فاجعه گڼل کېږي. د کودتا اصلي تعریفونه په دایرة المعارف کېنې په لاندې ډول شوي دي:

“په سیاست کېنې یو نا څاپي، قاطع او چټک عمل، چې په ځانگړي ډول د هغه د عملي کولو لپاره د غیر قانوني لارې یا زور څخه کار اخستل کېږي.”

داسې هم تعریف شوي:

“د یو قاطع او چټک خوځښت په نتیجه کېنې دولتي واک تر لاسه کول دي چې دا کار د یو سیاسي یا نظامي ډلې له لورې تر سره کېږي. د انقلاب (پاڅون یا بدلون) خلاف، کودتا د ولسي پاڅون او ګډون پرته تر سره کېږي. زیاتره وختونه کودتا ډوله خوځښتونه، د سیاسيونو یا نظامي جنرالانو د ځینو کړيو له لورې تر سره کېږي، د چارو تصدی یا حاکم چارواکي گرفتاروي، ملي راډیو یا تلویزیون اشغالوي، او د خپل ځان د واکدارۍ اعلان کوي”.

زمونږ په ټولنه کېنې هر څوک د خپل باور او سلیقي سره سم دغو ورځو او پېښو ته تعریف وړاندې کوي او یوې ته سمه او بلې ته ناسمه وايي. په هر حال، طرحې او پېښې کېدای شي سمې یا ناسمې وي خو اوسنی زمانه کېنې خلک قضاوت د پېښو په پایلو کوي نه د طرحو په بڼه او تفسیر. دا چې کوم بهیر ولس او ټولني ته ګټه رسولې یا تاوان، پر هماغه بنسټ سم قضاوت کېدای شي.

زمونږ هیواد په وروستي څه د پاسه څلویښت کلن تاریخ کېنې د څو کرغیرو کودتا ګانو شاهد وه. چې زما په باور د ټولو پایلې د ولس لپاره په ټولیزه توګه د بدمرغیو او ویجاړیو پرته بل هیڅ په ارمغان نه دي راوړي. د دې پېښو منفي پایلې د هر هیوادوال د سترګو پر وړاندې پرتې، ټول د هغوی ژوندي شاهدان او د شمیرلو وړ نه دي. د ثور د میاشتې ۷ مه او ۸ مه زمونږ د هیواد د تاریخ دوه داسې توري کودتايي ورځې دي چې په ښه سترګه ورته نه کتل کېږي. تر دې څنګه نورې داسې پېښې هم رامنځته شوي چې لاندې ور ته اشاره شوي ده.

د دوه لمړۍ کودتاګانو له جملې څخه یوه د سرطان او بله د ثور په میاشت کېنې تر سره شوي ده. زه د سرطان کودتا او هغه نورې ځکه ور سره ملګرې کوم چې یو خو په ټولیزه توګه کودتايي طرحه او عمل د اجتماعي او سیاسي پلوه دواړه محکوم دي. بل دا چې په ځانګړې توګه د سرطان کودتا له لارې زمونږ په هیواد کېنې د بدمرغیو زنی (تخم) کرل شوی او د راتلونکو کودتاګانو او نورو فجایعو او بدمرغیو بنسټ کېښودل شوی او لاره ورته هواره شوي ده. په بنسټیزه توګه د سرطان کودتا د فاجعې پیل، د ثور کودتا د فاجعې بل پړاو، د جدي ۶ مه د بېرک کارمل په ژبه د فاجعې پرمختیايي پړاو د ثور اتم (له بده مرغه) د جهاد بریالیتوب نه بلکه د دې تیرو پروانو د لړۍ یوه کړۍ ده (ځکه دې پېښې هم د نورو په څیر نورو بدمرغیو ته لاره هواره کړي). زه باور لرم چې د جهاد فریضه د ولس په قربانیو تر سره شوه او د ولس مجاهدو او مبارزو بچیانو په دې لار کېنې د خدای د رضا د حصول او خپل ولس او هیواد د ژغورنې په خاطر ډول ډول او ډیرې بې حسابې قربانۍ ورکړې چې د هیریدو وړ نه دي خو په جهاد سوداګري د دې سبب شوه چې واک یو څو شبکه یی کړیو ته په لاس ور شي (د جهاد ثمره تر پښو لاندې شي)، د چور او تالان بازار ګرم او په ټولیزه توګه د هیواد د بنسټونو د ړنگولو پرمختیايي او پای نه موندونکی پړاو پیل شي. دا فجایع په وار وار په لاندې توګه یو په بل پسې را منځته شوي دي:

### لمړی د سرطان کودتا:

د ۱۳۴۳ اساسی قانون په څلورویښتمه ماده کېنې د لاندې مادې تسجیل د دې باعث شو چې اعليحضرت محمد ظاهر شاه د کورنۍ له لورې سردار داو، د خان په سیاسي واک کېنې د برخې څخه د تل لپاره محروم و ساتل شي. په دې ماده کېنې داسې راغلي دي:

څلورویښتمه ماده: د پاچا ځوی او لور او ورور او خور او د هغوی ښځې، ځامن او لورګانې، کاکا او د هغه زامن د شاهي کورنۍ غړي بلل کېږي.

د همدې مادې په بله برخه کېنې راغلي دي:

د شاهي کورنۍ غړي په سیاسي ګوندونو کېنې ګډون نه کوي او لاندې دندې نه تر سره کوي؛

۱- لمړی وزارت (صدر اعظمي) یا بل وزارت.

۲- د شورا غړیتوب.

۳- د سترې محکمې غړیتوب.

د شاهي کورنۍ غړی به د خپل ټول ژوند لپاره تل خپل حیثیت د شاهي کورنۍ د غړي په توګه ساتي.

په اساسي قانون کېنې د همدې مادې تسجیل داو، د خان د خان په خلاف عمل و ګاڼه، ځکه چې همدې مادې د سردار داو، د خان د بیا صدر اعظم جوړیدو لاره ډب کړه. نو داو، د خان هم د غبرګون په بڼه د سیاسي واک د ترلاسه کولو لپاره د نورو لارو چارو په لټه کېنې شو تر څو وکولای شي چې له یوې خوا د خپل تره ځوی څخه سیاسي غچ واخلي او له بله پلوه سیاسي واک تر لاسه کړي. نو داو، د خان د دې مقصد لپاره د افغانستان د خلک ډیموکراتیک ګوند سره د یو ګډ پلان له مخې د ۱۳۵۲ کال د سرطان د میاشتې د ۲۶ نېټې کودتا تر سره کړه. ځینې خلک د افغانستان د ډېر مرغیو پیل د آل یحیی د کورنۍ له ترېګنیو سره تړي. د مرحوم محمد ظاهر شاه او د مرحوم محمد داو، د خان د ذهن فکري بیلوالی د هغوی د ترېګني په بڼه را څرګنده شو چې ترخې پایلې یې ملت زغمي.

بل عامل یې د افغانستان د شاهي نظام د وروستي صدر اعظم ارواښاد محمد موسی شفیق د شوروی اتحاد څخه د سیاسي فاصلي زیاتیدو او په ځانګړې توګه اسلامي او یا هم غربي نړۍ ته نژدې کیدل وو. دې موضوع پخوانی شوروي اتحاد په اندیښنه کېنې غورځولی وه او د هر مناسب اقدام تر سره کولو لپاره یې تیاری نیوه، له دې فرصت څخه ګټه تر لاسه کړه او په غیر مستقیمه توګه یې په پروسه کېنې د افغانستان خلک ډیموکراتیک ګوند د ګډون له لارې داو، د خان سره لاس یو او کودتایي تر سره کړه.

د سرطان د کودتا تر ټولو ستره پایله دا شوه چې په هیواد کېنې یې کودتایي حرکتونو ته لاره پرانیزي. سره له دې چې داو، د خان یو ملي سړی ګڼل کیده تر څنګه یې هغه یو ډیر خودخواه او دیکتاتور سړی هم وه چې هغه یې د هیواد د ملي عناصرو څخه په انزوا کېنې وساته. د ملت څخه د داو، د خان د لیرې ساتلو په کار کېنې له شک پرته د افغانستان د خلک ډیموکراتیک ګوند (پرچم بناخ) ټاکنوکی نقش درلود. د افغانستان د خلک ډیموکراتیک ګوند د خپل ضد ډیموکراتیک خصلت له مخې او د روسي اوږد مهالي ستراتیژۍ د پلي کیدو لپاره له دې فرصت څخه ګټه واخسته او د خپلو سیاسي سیالانو د ټکولو او خپلو په لور یې مخه کړه. هغوی لمړی ګام د هیواد د یو ملي او وطنپال شخصیت، د هیواد یو پخواني صدر اعظم او د یو سیاسي ګوند یعنی مترقي دموکرات (مساوات) د مشر شهید میوندوال په وړاندې تر سره کړ. لمړی یې هغه د خپلو یو شمیر ملګرو سره د کودتا په تور بندي او بیا یې په وحشیانه توګه و واژه.

په دې اړه د کابل راډیو د ۱۳۵۲ کال د سنبلې په ۳۱ نېټه خپله ماښمنی خبرونه کېنې داسې اعلان وکړ چې:

“یو شمیر خاڼو او مرتجو کړیو چې د بهرنیانو په ملاتړ یې غوښتل جمهوري نظام له منځه یوسي، د اسنادو او شواهد سره لاس په لاس و نیول شول. چې عبارت دي له: میوندوال، ډګر جنرال عبدالرزاق پخوانی هوای قوماندان، تورن جنرال خان محمد چې په مرستیال مشهور وه”

په دې اړه د استاد کاظم بيمار د مقالې یوه برخه چې “د هیواد نا متو زوی شهید محمد هاشم میوندوال” تر عنوان لاندې لیکلي یوه برخه را نقلوو:

“په ۱۹۷۳ میلادي (۱۳۵۲) لمریز کال کېنې کله چې سردار داوود خان کودتا وکړه، نو د داوود خان پرچمي ملګرو، شهید میوندوال د بلې کودتا په تور زندان ته وا چاوه. د پرچميانو او سردار محمد داوود د ملګرو په واسطه په زندان کې په بېرحمانه ډول تر شکنجو لاندې شهید شو، او د افغانستان راډیو له لارې اعلان شو چې مرحوم میوندوال په خپله نکتایي ځان وژنه کړیده. دغه خبر د واقعیت څخه لیري یو خبر و، ځکه چې شهید میوندوال یو کلک مسلمان او یو لوي ملي سیاست مدار شخصیت و، هغه هیڅکله داسې خام او بي ثمره کار نه کاوه، ویل کیږي چې دی په هلو او ټکولو وژل شوی وه.

“د شهيد ميوندوال د تحقيقاتو موظف او مسئول صمد ازهر، د پرچم د بلي غړی و. ځيني ليکونکي وايي چې دده په شهادت کې صمد ازهر او د پرچم بلي لوي لاس درلود. خو صمد ازهر په خپلو ليکنو کې دا ادعا ردوي او وايي چې ده دا کار نه دی کړی، مگر دی د دې کار بل مسئول هم نه په گوته کوي. ”شهيد ميوندوال د پرچميانو د شومو اغراضو قرباني شو (د شهيد مرحوم ميوندوال روح دې خوشاله وي)، ځکه دوی د ده سياسي فکر څخه ډاريدل، او داسې فکر يې کاوه چې په سياسي ډگر کې ده ته ماتې ورکول اسان کار نه دی.”

دا چې چا و واژه هغه جلا بحث ته اړتيا لري خو په هر حال د دې ناوړه لگول شوي تور له امله د ټولو نيول شوو کسانو شمير ۲۳ ته رسیده چې ډيری يې پخواني دولتي صاحب منصبان، لوړ رتبه چارواکي، ديني علماء او ځيني سوداگر وو چې له هغې ډلې څخه دا کسان اعدام شول. خان محمد خان مرستيال، عارف شينواری د ريکشا سوداگر، ډگروال (ماما) زرغون شاه شينواری، ډگروال سيدامير او مولوی سيف الرحمن.

بله ستره پيښه بيا هم د داوود خان د کودتايي ملگرو د خپلو سياسي سيالانو د بندي کولو په لړ کې د اسلامي نهضت د غړو پسي راخستل وو. د دايرةالمعارف په حواله داسې يادونه شوې چې:

“د ۱۳۵۲ کال له کودتا وروسته د افغانستان د اسلامي نهضت غړي او پلويان د رژيم او په ځانگړي توگه د خلک ديموکراتيک گوند د پرچم د بناخ تر سخت فشار لاندې راغلل. د اردو هغه افسران چې د داوود خان سره يې په کودتا کې مرسته کړې وه د افغانستان د کمونستي گوندونو سره تړاو درلود. دغو دواړو حرکتونو د يو بل سره سخته سيالي درلوده او په ښوونځيو، پوهنتونونو، علمي مرکزونو او دولتي دوايرو کې يې د يو بل سره هر ډول نخبتي کړي وې. د واک له تر لاسه کولو وروسته، په ځانگړي توگه د هغه مهال د کورنيو چارو وزير چې د خلک د گوند غړی و په پراخه کچه د افغانستان په بيلا بيلو ښارونو کې د اسلام پلو ډلو غړو په نيولو چې د هغوی سيالان گڼل کيدل، پيل وکړ. په ۱۳۵۳ کال کې د استاد رباني په گډون د دې نهضت نور غړي چې د داوود خان د حکومت تر تعقيب لاندې وو د افغانستان څخه بهر او پاکستان ته په کډه شول او په هغه ځای کې اسلامي گوندونو او د ذالفقار علي بوتو حکومت چې د افغانستان له دولت سره يې د پښتونستان د شخړې پر سر سري اړيکې درلودې د هغوي هر کلی وکړ او د اسلامي نهضت د کډوالو په مسلح کولو يې پيل وکړ، تر څو هغوی د داوود خان د حکومت چپه کولو ته تيار کړي.”

په دې اړه فقيد جنرال نصيرالله بابر چې پاکستان د پيپل پارټی غړی، د ذالفقار علي بوتو صدراعظمی پر مهال د پاکستان د اوسنی خيبر پښتونخوا آيالت والي او بينظير بوتو د صدارت پر مهال د دغه هيواد داخله وزير وه، يو پاکستاني تاريخ ليکونکي فرهاد علي خاور ته داسې وايي:

“د يوې اوږدې ساه اخستلو نه پس هغه و ويل چې کله کله د هيواد د گټو د لپاره هغه ډير څه کول غواړي. کله چې ذالفقار علي بوتو صدراعظم وه نو هغه يوه ورځ ما ته وويل چې د ډيورنډ د کرښې د (۱۰۰) کلن تړون وخت پوره کيدونکی دی، نو ته داسې چل وکړه چې په افغانستان کې اړی گړی پيدا شي. ما د افغانستان د هغه وخت يو څو ځوانان چې پکښې احمد شاه مسعود، گلبدین حکمتيار، برهان الدين رباني اونور ځوانان شامل وو، د پيښور بالاخصار قلعه ته د ملاقات لپاره را وبلل، دوی ته مي نغدې پيسې او سرپوش ټوپک ورکړل او دغه شان د افغانستان دولت پر ضد عمليات پيل شول. دغې لړۍ دوام ولرلو او افغانستان کې مونږ د خپلې توقع نه زياته کاميابی تر لاسه کړي.”

دا د افغانستان پر وړاندې د پردې واکي جهاد عملي پيل گڼلای شو. د آی ایس آی يو بل فقيد جنرال اختر عبدالرحمن، چې د جنرال ضياء الحق سره يو ځای د هغوی د طياري د سقوط پر مهال له منځه ولاړ د ثور د کودتا وروسته او د جهاد د منظم پيل وروسته داسې وايي: **“کابل بايد اور واخلي”**. وروسته بيا کابل رښتيا هم د ځينو جهادي تنظيمونو تر

منځ د داخلي جگړو پر مهال د اور په لمبو کښې داسې وسوځېد چې د کابل هست بود بې رنگ او لږ تر لږه (۶۵) زره کابل ښاريان يې شهيدان کړل او ډيری شمير يې د خپلو کورنو پريښودلو ته اړ کړل).

سره له دې چې د خلک ديموکراتيک گوند ځينې غړي د ثور د اومې د کودتايي رژيم په وړاندې پاڅونونه د ارتجاع او غربي امپريالستي نړۍ پلانونه بولي خو زه له دې خبرې سره ځکه سل په سلو کښې توافق نه لرم چې پاکستان ته په کډه شوو خلکو د ۱۳۵۴ کال د سرطان په مياشت کښې په ننګرهار، کنړ، لغمان، پکتيا او د هغه وخت پنجشير ولسوالۍ کښې خپل زور و آزمايي خو يو شمير ملگري بنديان، ځينې مړه او ځينې يې بيرته پاکستان ته په شا تگ ته اړ شول. (په دې اړه د لا زياتو معلوماتو تر لاسه کولو لپاره “بمناسبت چهارمين سالروز شهادت احمد شاه مسعود قهرمان ملي” مقالې ته مراجعه وکړئ). خو کله چې د ثور کودتا را منځته شوه نو بيا د افغانستان په خلاف په سنگر کښې ناستو مخالفينو ته ښه فرصت او وړيا لښکر (د دولت د ناسم او وحشيانه سلوک او چلند په پايله کښې د کډوالو د لړۍ د پيل کيدو له لارې) په لاس ورغې چې د افغانستان پر خلاف ترې کار واخلي. د مخه فرار شوي ټول هغه خلک وه چې په سياسي او نظامي لحاظ و روزل شول، اقتصادي او لوژستيکي ملاتړ يې وشو او د هغوی څخه د ثور د کودتا وروسته په تمام عيار ډول جهادي مشران جوړ شول.

پر همدې بنسټ ويلی شو چې د هغه بل لورې څخه عملي بريالی لوبه له همدې ځايه پيل شوه او د ثور د کودتا تر سره کيدو وروسته ور ته د پرمختگ ښه فرصت په لاس ورغې او له همدې امله د دې ويجاړونکي او تباه کونکي لوبې بيلا بيل پرواونه او لړۍ لا تر اوسه دوام لري.

نور بيا